

ሰንበት ዘዳግማይ ትንሣኤ

ግንቦት 4 2016 ዓ.ም. (5/12/2024)

ክርስቶስ ትንሥኦ እሙታን በዐብይ ኃይል ውስልጣን አሰር
ለሰይጣን አግዳዞ ለአዳም ሰላም እምይእዜስ ኮነ ፍስሃ ወሰላም።

መዝሙር: ይትፌሣሕ ሰማይ ወትትሐሰይ ምድር... ሰማይ ይተሓጎስ ምድሪ እውን ደስ ይበላ
መለኸት ይወቃዕ ኩሉ አድባራትን ከበቢኡን ኩሉ አእዋም በረኻታትን ይታሓጎስ። ሎሚ አብ
ሰማያት ዓቢ ተሓጎስ ኮይኑ አሎ። ምድሪ ብደም ክርስቶስ ተሓጺባ ዓባይ ፋሲካ ትገብር አላ።
ትንሣኤኡ ብሰንበት ገበሮ ከም ነዳዲ እሳት ናብ ሲኦል ወረደ። አብኡ ነቲ ማዕጸ ሓጺን
ሰበሮ። አብ ሣልሳይ መዓልቲ ንሞት ሰዓሮ ንኃይሊ ጸልማት አባረሮ ይብል።

ንባባት: 1ቆሮ 15:20-41፣ 1ጴጥ 1:3-9፣ ግ.ሓ.2:42-47፣ ዮሐ 20:19-31።

ሰብከት: ወተንሥኦ እግዚአብሔር ከመ ዘንቃሕ እምንዋም ወከመ ኃይል ውሳዳገ ወይን፣
ወቀተለ ጸሮ በድሃሬሁ። ሽዑ እግዚአብሔር ከምቲ ኻብ ድቃሱ ዚትንሥእ ሰብ ተንሥኦ፣
ከምቲ ነቢት ሰትዩ ዚዕንድር ጀግና ኾይኑ ተንሥኤ መዝ። 78:65-66

ዳግማይ ትንሣኤ ኢና እነብዕል ዘሎና። አብዚ ፍሉይ ሰንበት ቤተ ክርስቲያን ንትንሣኤ ክርስቶስ
እናመስከረት እንከላ ሓጎስ ትንሣኤ ነዚ ሒዝናዮ ዘሎና እዋን ፍሉይ ትርጉምን መቐረትን ይህቦ። ብፍሉይ
ንነፍሲ ወከፍና ብእምነት ነቲ ሰናይ ዜና ትንሣኤ አብ ኩሉ ክንበጽሕ እሞ ኩሉ ፍጡር ጸጋ ትንሣኤ
ከስተማቕር ክንሕግዝ ከምዘሎና ትላበወና። ንኹሎም ነቶም ትንሣኤ ክርስቶስ ዝቋወሙ ከምቶም ናይ
እዋን ኢየሱስ ዝነበሩ መማህራን ሕግን ፈሪሳውያንን ናይ ዘመና ቶማሳት ተጠራጠርቲ ንኹሎም ብትብዓት
ንትንሣኤ ክርስቶስ ክንሰብኽ ትደልየና።

ዕዱማት ንብዓለ ትንሣኤ ኢና፡ እቲ በኹሪ ትንሥኤና ዝኾነ ክርስቶስ ንሱ ምንጪ ትንሣኤ ናይ ኩሎም
ዝሞቱ፣ ተስፋ ናይ ኩሎም ክርስቲያን፣ ምንጪ ሓጎስና እዩ። ነቲ ቤተ ክርስቲያን እተቐርበልና ዘላ
ዕድመ ሓጎስ እሞ ናትና ዝኾነ ብምልኡ ክንምልሰሉ ይግብኣና። ልዕሊ ኹሉ ንእግዚአብሔር አብ አቦ
ጎይታና ኢየሱስ ክርስቶስ ክነመስግን ይግባእ ምኽንያቱ ንሱ ካብ ምሕረትን ሕያውነትን ተላዒሉ አብ
ትንሣኤ ክርስቶስን ከምኡ አብ መንግስቱ ሱታፊ ክህልወና ጸዊዕና። ንሕና ኩልና ደቂ ትንሥኤን ሓጎስ
ትንሣኤ እንዝምር ኢና፣ ክርስቶስ ከአ ምኽንያት ሓጎስና አብዚ ዘመን እዩ።

አብ ግ.ሓ.2:42-47 ዘንብብናዮ ሓዲስ ቅንኣት፣ ሓዲስ ፍቕሪ፣ ሓዲስ መንፈስ አብታ ቀዳመይቲ ማሕበር
ክርስቲያን ዝተራእየ ይነግረና። እቶም ካብ ናይ አይሁድ ስደትን ማእሰርትን ሞትን ፈሪሖም ተሸቑሪሮም
ዝነበሩ ሕጂ ብኹሉ ተቐይሮም ተብዓት ሰባት ኮይኖም ንርእዮም። አብዚ እዋን ኩሎም ብመንፈስ
መሊእም ሕቡናትን ፍርሒ ዘይብሎም ኮይኖም ንርእዮም። እቲ ዝወረሰዎ ኸአ ሱታፊ አብ ትንሣኤ
ክርስቶስ እዩ። ንሱ ምኽንያት ሓጎስም፣ ፍቕሮም፣ ሓድነቶምን ጽንዓት ምስክርነቶምን እዩ። እዚ እዩ
ትንሣኤ ክርስቶስ ሕጂ አብ ልዕሊ ነፍስወከፍና ዘምጽኦ። ከም ህዝቢ አምላኽ መጠን እምነትና
ይሕድሰልና። ካብ መረት ብምጅና አልዒሉ አብቲ ክንኮኖ ዝግብኣና ከምንድይብ ይገብረና። ብሓጺሩ
ሓደስቲ ፍጥረት ብኹሉ ይገብረና። ትንሣኤ ክርስቶስ ሓጎስ አውራጃ ንመጻኢ ሕይወትና ብሩህን ብኹሉ
ትስፍው ይገብረልና። ካብ ሕጂ ንድሓር እምብኣር ምሉእ ኃይልን ዕጥቅን ዝሰነቕና ስለ ዝኾና አብ ኩሉ
ከድና ክንሰብኽን ክንምስክርን ግቡእና እዩ።

አብ 1ጴጥ 1:3-9 ዘንብብናዮ ጴጥሮስ መሓሪ አምላኽ አብ ልዕሊ ነፍሲ ወከፍና ዘርአዮ ናይ ምሕረት ስራሕ ይገልጻልና። እዚ ምሕረት አምላኽ እንብሎ አብ ዝለዓለ ደረጃ ዝበጸሕ ብሓዲስ ልደት ውሉዳት ምስ ዝበረረና እዩ። ንሱ አብ ትንሣኤ ወዱ ኢየሱስ ክርስቶስ ካብ ሞት ከም እንሳተፍ ስለ ዝገበረና ርግጽ ዝኾነ ተስፋን ዘይበርስን ዘይበላሾን ዘይጽምሉን አብ ሰማይት ውርሻ አንገብሩልና አሎ። አብዚ ጴጥሮስ እንታይ መልእኽቲ ከመሓላልፈልና ከም ዝደሊ ዘሎ ክነስተውዕል አሎና። ወላ እኳ ተሞሪቡና ዘሎ ተስፋ ርጉጽ እንተ ኾነ ንሕና ክንገብሮ ወይ ክንጸወቶ ዝግብእና ፍሉይ ተራ አሎና። እቲ ሓጎስና ምሉእ ክኸውን ነፍስወከፍና ነቲ ዝተሞህበና ጸጋ ክነፍርየሉ ብምልኡ ክንሳተፎ ክነብሮ እዩ ዝድለ ዘሎ። አብ ትንሣኤ ክርስቶስ ፍሉይ ውህበት ተዓዲልና ካብ ኮና ሕጂ ከመሎና። ሕይወትና ከም ክርስትያን ከም ካቶሊካውያን ከመሎ ብሓቂ ደቂ ትንሣኤ ዲና ዘሎና ወይስ ጌና አብ ፍርሕን ጸልማትን ኢና ዘሎና። ክርስቶስ ንኹልና ደቂ አምላኽ ስለ ዝኾና ድሮ አፍደገ ድሕነት ከፊቱልና እዩ። ንቀበሎ አይንቀበሎ ዘይቅየር እዩ። ክርስቶስ ብትንሣኤኡ ዝኸፈቶ አፍደገ ድሕነት አይዓጽዎን እዩ። ንኹሎም ብድላይ አምላኽ ዝኸዱ፣ ንዝተንሥኤ ክርስቶስ አብ ሕይወቶም ዝምስክሩ፣ ንሱ ናይ ሕያዋንን ሙታንን ጎይታ ምጂኑ ዝአምኑ ዕርቡን ድኅነት ተሞሪብዎ ጭቡጥ ዋሕስ ዘልኦ ሕይወት እዮም ዝነብሩ። ከም አበሃህላ ጴጥሮስ እቲ ግድነት መጋበሪ ነዚ ዋሕስ ክትረክብ ዘድሊ እምነት እዩ። ንስኹም ስለ ዝአመንኩም እቲ አብ መወዳእታ ዘመን ክግሃድ ዘለዎ ድኅነት ክሳብ ዚመጽእ ኃይሊ አምላኽ ኪሕልወኩም እዩ ይብላና። እወ ብርግጽ እምነት ጥራሕ እዩ ዘረጋግጸልና አብ ትንሣኤ ክርስቶስ ብምልኡ ከም እተሳተፍና። ንኢየሱስ ብአካል አይንርእዮን ኢና ግን ንአምን ስለዚ ርግጽ ዝኾነ በረኽት አባና አሎ እቶም ከይረአዩ ዝአምኑ ዕዉታት እዮም (ዮሐ 20:29) ይብላና።

አብ ናይ ሎሚ ወንጌል ኢየሱስ አብ ቅድሚ ኦርድእቱ ደው ብምባል ነቲ ዝነበሮም ፍርሒ ቀንጠሎም ከምኡ ነቲ አብ ቶማስ ዝነበረ ዘይምእማን አለየሉ። አብ ልዕሊ ኦርድእቲ ዝበለጸ ህያብ ሃቦም ንሱ ኸአ ህያብ ሰላም፣ መንፈስ ቅዱስ ብእስትንፋስ አውራድሎም፣ ከምኡ ናይ አገልግሎት ምስጢራት ክዕድሉ ልኢኽዎም ልዕሊ ኹሉ ምስጢረ ስንሓ ክህቡን አብቲ ግራቱ ክዓዩን ልኢኽዎም። አብዚ ንባባ ብፍሉይ ክንርእዮ ዘሎና አብ ቅ. ቶማስ ናይ ኩሎም እቶም ምጥርጣርን ላንጋላንጋ ናይ ዝኾኑ ዑቅባ እዩ። ንሱ ክርስቶስ ካብ ሞት ከምዝተንሥኦ ምስ ተነግሮ ክአምን ከቢድዎ አይአምምን ኢሉ። ነቲ ሓዋርያት ዝነገርዎ ጨሪሱ ምቕባል አብዩ ንሱ ጥራሕ አይኮነን ክርስቶስ ምስተራእዮ እውን ክአምን አይክአለን ክሳብ ብኢዱ ንጎኑን ነቲ ናይ ሽንካር ምልክትን ክሳብ ዝትንክፍ ምእማን አብዩ።

ምእማን ንዝአበዩ እንታይ ንገብርዎ?

አብ ሕይወትና ነዚ ሰናይ ዜና እናዘርጋሕና እንከሎና በብእዋኑ ዝመጽኡና ምጥርጣርን ጸገማትን ክህልዉ ግድን እዩ። ሰባት ነቲ እንብሎ እንአምና ክነግሮም ከሎና አይቅበሉናን፣ አብዚ እዋን ኢና አብ ኢድ አምላኽ ሓዲግና ባዕሉ ከምቲ ንቶማስ ዝቐየሮ ክቕይሮም ክንጽልየሎም ዝግባእ። ብዘይምእማናምን በቲ ዝብልዎ አይንጨነቕ አብ ኢድ አምላኽ ክንሓድጎም ክንጽልየሎም ይግባእ። ኩሉ ነገር ርኢና ነዚ ወንጌል አንቢብና አብ ኢድ እቲ ዝተንሥኤ ክርስቶስ ክንሓድጎም አሎና። አብ ናይ ቶማስ እንተ ረኤና ወላ ሓንቲ ካብቲ ሓዋርያት ዝበልዎ ንሓሳቡ ክቕይሮ ዝኸአለ አይነበረን ኢየሱስ ባዕሉ ምስ ተገልጸ እዋ ኩሉ ምስ ኦርድእቶን ተዛረቦን እዩ አሚኑ ንሕና እውን ተስፋ ከይቆረጽና አብ ኢየሱስ ክነሕልፎም አሎና ልቦም ክቕይረሎም። ሎሚ ብዙሓት ቶማሳት አብ መንጎና አለዉ፣ ብዙሓት ንሓቀኛ እምነት ሓዲጎም አብ ካልእ ዝኸዱ አለዉ። ስለዚ አምላኽ ንሓቂ ክገልጽለዎ ኩሉ ጊዜ ክንጽልየሎም ይግብእ። ክርስቶስ ብናቱ እዋንን ብናቱ መገድን ልቢ ሰባት ይትንክፍ እዩ። ንሕና ከም ኦርድእትን ሓዋርያትን ክርስቶስ መጠን ብኃይሊ መንፈስ ቅዱስ ተመሪሕና ነቲ ክርስቶስ ዝሃበና ተልእኮ አብ ምሉእ ዓለም ክንሰብኮን ክንምስክሮን ትሑዛት ኢና። ንሱ ልዕሊ ኹሉ ምንጪ ናይ ኩሉ ሓጎስናን ሕይወትና እዩ ብፍላይ አብዚ ዘመነ ትንሣኤ። በቲ አብ ጉዕዞ ሕይወት ዝገነፈና ናይ ብዙሓት ቶማሳት ዘይምእማን ከጨንቐና ተስፋ ክቕርጸና የብሉን ምኽንያቱ ንሱ ከመይ ገሩ ከምዝቕይሮምን አብኡ ከምዝመልሶምን ይፈልጥ እዩ። ምስ

መዘምር ዳዊት ኾና ምስጋና ንአምላኽ ስለእቲ ኹሉ ዝገበረ ፍቕሩ ንዘለዓለም ይነብር እናበልና ኣብዚ ብሩኽ እዋን ትንሣኤ ብዝያዳ ኣብ ሓጎስ ኣብ ፍቕሪ ተመሊስና ሓዲስ ሕይወት ምስ ክርስቶስ ክንለብስ ይድለ ኣሎ።

ዳግማይ ትንሣኤ እምብኣር ፍሉይ ነገራት ክንሓስብ ይሕግዘና፡

- **ሰላም ኣብ ኩሉ የድልየና፡** ድሕሪ ትንሣኤ ዘሎ እዋናት ኢየሱስ ደጋጊሙ ዝበሎ ሰላም ንአኻትኩም ይኹን እዩ። ኣብ ቅዳሴና ካህን ነዚ መሰረት ገሩ ሰላም ምስኩልኻትኩም እናበለ ደጋጊሙ ይጽሊ። ሰላም ልዕሊ ኹሉ ንሰብ እተድሊ እያ፡ ስለዚ ሎሚ እውን ንሰላም ኣብ ሕይወትና ኣብ ገዛና ኣብ ዓለምና ክነንግሳ፡ ሰላም እንተ ኣልዩ ኩሉ ኣሎ። ሰላም ኣብ ልበይ ኣብ ሕይወተይ ኣሎዶ? ሰላም ዘልኦ ሰብ ጥራሕ እዩ ንወንጌል ኣብ ኩሉ ክልኣኽ ዝኽእል። ኢየሱስ ድሕሪ ሰላምታ ምሃቡ ከምቲ ኣቦይ ንኣይ ዝለኣኸኒ ኣነ ኸኣ እልእከኩም ኣሎኹ ኢለዎም። ቅዳሴ ምስተወድኦ ብሰላም እተወ ይብል ዲያቆን እዚ ማለት ኣብ ሓዲስ ስብከተ ወንጌል ኣብ ሓዲስ ምስክርነት ኪዱ ማለት እዩ።
- **ቃል ኣምላኽ ክነብጽሕ ስንድዋት ንኹን።** ነዚ ኩሉ ኣነ ዝበልኩኹም ኣብ ኩሉ ዓለም ኣብጽሕዎ ይብለና ክርስቶስ። መልእኽቲ ኣምላኽ እነብጽሕ ንሕና ኢና። ክንልኣኽ እንተ ኾና ክንገብር ዘድሊ ነገራት ኣሎ፡ ስንቂ ኣብ ጉዕዞ የድልየና፡ እሙናት ነቲ መልእኽቲ ከምዘሎ ኣብቲ ዘድለዮ ክነብጽሕ። ስለዚ ንኣና ዝረኣየ ንለኣኺና ክርኢ ኣልዎ። እዚ እዩ መልእኽቲ ትንሣኤ ንቃለይ ንትምህርተይ ኣብ ኩሉ ኣብጽሑ ዝብል መልእኽቲ።
- **ኣብ ሓደ ልቢ ክንህሉ ይግባእ።** ቀዳሞት ክርስትያን መለልይኦም ሓድነት ፍቕሪን ኣብ ነጎድሕይም ምትሕልላይን እዩ ነሩ። እዚ እዩ ናይ ሓደ ክርስትያን መንነት። ብክርስቶስ ሓውና ሓፍትና ዝኾነ ክነፍቅር ክነኽብር ዓቕምና ብዝኽእሎ ኸኣ ክንሕግዝ።
- **ኣብ እምነት ጽኑዕ ምዃን።** እመንትና ሕያው ክኸውን እንከሎ ጥራሕ ኢና ንስብከት ክንወፍር እንኽእል። ዝሞተ ወይ ዝደስከለ እምነት ጸገሙ እዩ ዝበዝሕ። ምጥርጣር ከምኡ ዘይምእማን ኣብ መንፈሳዊ ሞት የብጽሕ በዚ ምኽንያት እምነት ኩስኮሳ የድልዮ።

ዳግማይ ትንሣኤ ክርስቶስ ክነብዕል ከሎና ምስ ቶማስ ኮና ጎይታይን ኣምላኽይን ኢልና እምነትና ሓዲስና ንምስክርነት እምነትና ክንጎዩ ንሕሰብ ከመይ ቶማስ ድሕሪ መግናሕቲ እምነቱ ኣብ በረኻን ኣብ ዓድን ክሳብ መጨረሻ ሕይወቱ ቃል ኣምላኽ ክሳብ ህንዲ ኣብጺሑ። ንሕና እውን ካብ ዘሎና ዛሕሊ እምነት ወይ ድኽመት ብንስሓ ኃጢአትና ኣንጺሕና ንሓዲስ ስብከትን ቅድስና ዝመልኦ ክነብር መብጽዓና ንሓድስ።

ብሩኽ ትንሣኤ

ኣባ ንጉሠ ፍሥሓ